

॥ बकगीता ॥

॥ अथ बकगीता ॥

वैशम्पायन उवाच -

मार्कण्डेयमृषयो ब्राह्मणा युधिष्ठिरश्च पर्यपृच्छन्नृषिः ।

केन दीर्घायुरासीद्वको मार्कण्डेयस्तु तान्सर्वानुवाच ॥ १ ॥

महातपा दीर्घायुश्च वको राजर्षिर्नात्रकार्या विचारणा ॥ २ ॥

एतच्छृत्वा तु कौन्तेयो भ्रातृभिः सह भारत ।

मार्कण्डेयं पर्यपृच्छद्धर्मराजो युधिष्ठिरः ॥ ३ ॥

बकदाल्भ्यौ महात्मानौ श्रूयेते चिरजीविनौ ।

सखायौ देवराजस्य तावृषी लोकसंमितौ ॥ ४ ॥

एतदिच्छामि भगवन् बकशक्रसमागमम् ।

सुखदुःखसमायुक्तं तत्त्वेन कथयस्व मे ॥ ५ ॥

मार्कण्डेय उवाच -

वृत्ते देवासुरे राजन्संग्रामे लोमहर्षणे ।

त्रयाणामपि लोकानामिन्द्रो लोकाधिपो भवत् ॥ ६ ॥

सम्यग्वर्षति पर्जन्ये सुखसम्पद उत्तमाः ।

निरामयास्तु धर्मिष्ठाः प्रजा धर्मपरायणाः ॥ ७ ॥

मुदितश्च जनः सर्वः स्वधर्मे सुव्यवस्थितः ।

ताः प्रजा मुदिताः सर्वा दृष्टाबलनिषूदनः ॥ ८ ॥

ततस्तु मुदितो राजन् देवराजः शतक्रतुः ।

ऐरावतं समास्थाय ताः पश्यन्मुदिताः प्रजाः ॥ ९ ॥

आश्रमांश्च विचित्रांश्च नदीश्च विविधाः शुभाः ।

नगराणि समृद्धानि खेटाञ्जनपदांस्तथा ॥ १० ॥

प्रजापालनदक्षांश्च नरेन्द्रान्धर्मचारिणः ।

उदपानप्रपावापीतडागानिसरांसिच ॥ ११ ॥

नानाब्रह्मसमाचारैः सेवितानि द्विजोत्तमैः ।

ततोवतीर्य रम्यायां पृथ्व्यां राजञ्छतक्रतुः ॥ १२ ॥
तत्र रम्ये शिवे देशे बहुवृक्षसमाकुले ।
पूर्वस्यां दिशि रम्यायां समुद्राभ्याशतो नृप ॥ १३ ॥
तत्राश्रमपदं रम्यं मृगद्विजनिषेवितम् ।
तत्राश्रमपदे रम्ये बकं पश्यति देवराट् ॥ १४ ॥
बकस्तु दृष्ट्वा देवेन्द्रं दृढं प्रीतमनाभवत् ।
पाद्यासनार्घदानेन फलमूलैरथार्चयत् ॥ १५ ॥
सुखोपविष्टो वरदस्ततस्तु बलसूदनः ।
ततः प्रश्नं बकं देव उवाच-त्रिदशेश्वरः ॥ १६ ॥
शतं वर्षसहस्राणि मुने जातस्य तेनघ ।
समाख्याहि मम ब्रह्मन् किं दुःखं चिरजीविनाम् ॥ १७ ॥
बक उवाच -
अप्रियैः सह संवासः प्रियैश्चापि विनाभवः ।
असद्भिः सम्प्रयोगश्च तदुःखं चिर्जीविनाम् ॥ १८ ॥
पुत्रदारविनाशोत्र ज्ञातीनां सुहृदामपि ।
परेष्वापतते कृच्छ्रं किनु दुःखतरं ततः ॥ १९ ॥
नान्यदुःखतरं किंचिल्लोकेषु प्रतिभाति मे ।
अर्थैर्विहीनः पुरुषः परैः सम्परिभूयते ॥ २० ॥
अकुलानां कुले भावं कुलीनानां कुलक्षयम् ।
संयोगं विप्रयोगं च पश्यन्ति चिरजीविनः ॥ २१ ॥
अपि प्रत्यक्षमेवैतद्देवदेव शतक्रतो ।
अकुलानां समृद्धानां कथं कुलविपर्ययः ॥ २२ ॥
देवदानवगन्धर्वमनुष्योरगराक्षसाः ।
प्राप्नुवन्ति विपर्यासं किनु दुःखतरं ततः ॥ २३ ॥
कुले जाताश्च क्लिश्यन्ते दौष्कुले यवशानुगाः ।
आढ्यैर्दरिद्रावमताः किनु दुःखतरं ततः ॥ २४ ॥
लोके वैधर्म्यमेतत्तु दृश्यते बहुविस्तरम् ।

हीनज्ञानाश्च दृश्यन्ते क्लिश्यन्ते प्राज्ञकोविदाः ॥ २५ ॥

बहुदुःखपरिक्लेशं मानुष्यमिह दृश्यते ।

इन्द्र उवाच -

पुनरेव महाभाग देवर्षिगणसेवित ॥ २६ ॥

समाख्याहि मम ब्रह्मन् किं सुखं चिरजीविनाम् ।

बक उवाच -

अष्टमे द्वादशे वापि शाकं यः पचते गृहे ॥ २७ ॥

कुमित्राण्यनपाश्रित्य किं वै सुखतरं ततः ।

यत्राहानि न गण्यन्ते नैनमाहुर्महाशनम् ॥ २८ ॥

अपि शाकंपचानस्य सुखं वै मघवन् गृहे ।

अर्जितं स्वेन वीर्येण नाप्यपाश्रित्य कञ्चन ॥ २९ ॥

फलशाकमपि श्रेयो भोक्तुं ह्यकृपणे गृहे ।

परस्य तु गृहे भोक्तुः परिभूतस्य नित्यशः ॥ ३० ॥

सुमृष्टमपि ने श्रेयो विकल्पोयमतः सताम् ।

श्ववत्कीलालपो यस्तु परान्नं भोक्तुमिच्छति ॥ ३१ ॥

धिगस्तु तस्यतद्भुक्तं कृपणस्य दुरात्मनः ।

यो दत्त्वातिथिभूतेभ्यः पितृभ्यश्च द्विजोत्तमः ॥ ३२ ॥

शिष्टान्यनानि यो भुङ्क्ते किं वै सुखतरं ततः ।

अतो मृष्टतरं नान्यत्पूतं किञ्चिच्छतक्रतो ॥ ३३ ॥

दत्त्वा यस्त्वतिथिभ्यो वै भुङ्क्ते तेनैव नित्यशः ।

यावतोह्यंधसः पिण्डानश्नाति सततं द्विजः ॥ ३४ ॥

तावतां गोसहस्राणां फलं प्राप्नोति दायकः ।

यदेनो यौवनकृतं तत्सर्वं नश्यते ध्रुवम् ॥ ३५ ॥

सदक्षिणस्य भुक्तस्य द्विजस्य तु करे गतम् ।

यद्वारि वारिणा सिंचेत्तद्धेनस्तरते क्षणात् ॥ ३६ ॥

एतश्चान्याश्च वै बह्वीः कथयित्वा कथाः शुभाः ।

बकेन सह देवेन्द्र आपृच्छ्य त्रिदिवं गतः ॥ ३७ ॥